

## महाराष्ट्र फाउंडेशन फंड रेजर वृत्तांत



'सर्वाना सामाजिक आणि आर्थिक न्याय' ह्या द्येयाने गेली ३२वर्षे भारतामधील सामाजिक संस्थांना अमेरिकेतून आर्थिक मदत करणाऱ्या, महाराष्ट्र फौंडेशन (अमेरिका, <http://www.maharashtrafoundation.org>) या चॅरिटेबल (धर्मादायी) - संस्थेने दिनांक १३ नोव्हेंबर २०१० रोजी युक्रेनिअन सेंटर, सॉमरसेट, न्यूजर्सी येथे आयोजित केलेल्या एका आगळ्या वेगळ्या फंड रेजिंग कार्यक्रमास उपस्थितांचा आणि अनेक दानशूर व्यक्तींचा अतिशय उत्साही प्रतिसाद मिळाला.



कार्यक्रमाच्या सुरवातीला महाराष्ट्र फॉंडेशनच्या अध्यक्षा डॉ. अरुंधती विनोद यांनी संस्थेच्या प्रकल्पांची माहिती दिली. कार्यक्रमास प्रमुख पाहुणे- वक्ते होते - पर्यावरणतज्ज कार्ल पोप (चेरमन, सिएरा क्लब, पर्यावरण व उर्जासंबंधित प्रश्नांवर भारतात व अमेरिकेमधील वाटाघाटीत जमशेट गोदरेज यांच्या समवेत सहभाग). श्रीयुत कार्ल पोप यांनी आपल्या भाषणात महाराष्ट्र फॉंडेशनच्या धर्मनिरपेक्ष सामाजिक कार्याच्या प्रदीर्घ वाटचालीबद्दल गौरवपूर्ण उद्गार काढले. साहित्य आणि सामाजिक क्षेत्रात उल्लेखनीय कामगिरीबद्दल दरवर्षी महाराष्ट्र फॉंडेशनतर्फे महाराष्ट्रात पुरस्कार दिले जातात. त्याच धोरणांचा अवलंब करून अलिकडे सिएरा क्लबनेही पर्यावरण विषयक पुरस्कार महाराष्ट्रात देण्यास सुरवात केल्याचे श्रीयुत कार्ल पोप यांनी आपल्या भाषणात सांगितले.

या कार्यक्रमातील अन्य प्रेरणादायी वक्ते होते डॉ. आनंद बंग, पल्लवी आमटे व कौस्तुभ आमटे.



डॉ. आनंद बंग (डॉ. अभय व राणी बंग यांचा मुलगा) हे महाराष्ट्रातील गडचिरोली ह्या दुर्गम भागात 'Search' ह्या सामाजिक संस्थेमधील एक धडाडीचे कार्यकर्ते असून त्यांचे आदिवासी भागातील आरोग्यविषयक संशोधनकार्य वर्ल्ड हेल्थ ऑर्गनायझेशन (WHO) नेही अवलंबिले आहे. पल्लवी व कौस्तुभ आमटे (बाबा आमटेची नातसून व नातू) हे आनंदवन येथील महारोगी सेवा समिती अंतर्गत व्यवस्थापन बघतात. दररोज साधारण ४००० महारोगींसाठी सुमारे ४० प्रकल्पांच्या व्यवस्थापन कार्यात सहभाग आहे. युवापिढीतील या तीनही वक्त्यांच्या सामाजिक कार्याचा आवाका अचंबित व्हावा असाच आहे. महाराष्ट्र फौंडेशन आयोजित कार्यक्रमात उपस्थितांना त्यांनी आर्थिक मदतीबरोबरच ज्ञानाचाही समाजोपयोगी विनियोग करण्याबद्दल आवाहन केले.



कार्यक्रमाच्या उत्तरार्धात सतार वादक- गार्गी शिंदे व कथक नृत्यांगना अदिती भागवत आणि जाझा गृप यांनी Conversations in Taal; Fusion of Classical Dance & Jazz Music सादर केले. आणि नृत्य, शब्द, सूर या संयुक्त माध्यमांच्या आविष्कारातून उपस्थितांना विलोभनीय कलादर्शन घडवले.

अमेरिकेत कनेटिकट, मॅनहॅटन (न्यू यॉर्क), क्वीन्स, प्रिन्स्टन विद्यापीठ, पेन्सिल्वेनिया विद्यापीठ आणि वॉशिंग्टन (डि.सी.) येथेही महाराष्ट्र फौंडेशनने डॉ. आनंद बंग, पल्लवी आमटे व कौस्तुभ आमटे यांच्या भेटीचे व व्याख्यानांचे कार्यक्रम आयोजित केले आहेत. एकंदर डॉ. आनंद बंग, पल्लवी आमटे व कौस्तुभ आमटे या युवकांचे सामाजिक कार्यानुभव आणि सेवाभावी प्रकल्प अमेरिकेतील युवा पिढीस प्रेरणादायी ठरतील अशी आशा आहे.

- डॉ. विनता कुलकर्णी, अमेरिका